



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2317/63 - 2023 පෙබරවාරි මස 01 වැනි බදාදා - 2023.02.01

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

ගරු ජනාධිපතිතුමා විසින් කරනු ලබන ප්‍රකාශනයයි

මුද්‍රාව

රනිල් වික්‍රමසිංහ

ස්වස්ති !

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති වූද, රජයේ ප්‍රධානියා වූද, විධායකයේ සහ ආණ්ඩුවේ ප්‍රධානියා වූ ද, සන්නද්ධ සේවාවන්හි සේනාධිපතියක වූ ද, රනිල් වික්‍රමසිංහ වන මව්සිත් සියලු දෙනා වෙත ශුභාශිංසන පූර්වකව මෙසේ නිවේදනය කරනු ලැබේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද්ධ, නාවික සහ ගුවන් හමුදාවන්ට අයත් බල සේනාවල නියුක්ත සෑම තරාතිරමකම සියලුම පුද්ගලයින්ට ශ්‍රී ලංකාවේ 75 වන නිදහස් සංවත්සරය අනුස්මරණය කිරීම සඳහා සමරු පදක්කමක් පිරිනැමීම මාගේ අභිලාෂය වන බැවින් ද,

ඒ සඳහා ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද්ධ, නාවික සහ ගුවන් හමුදාවන්ට අයත් වූ ද, මෙම ප්‍රදානය ලැබීමට නිසි සුදුසුකම් ඇත්තා වූ ද සෑම තරාතිරමකම පුද්ගලයින්ට, ඔවුන් විසින් මහත් සේ අගය කරන්නා වූ නවතම පදක්කමක් ප්‍රතිෂ්ඨාපනය කොට, ව්‍යවස්ථාපනය කොට නිර්මාණය කිරීම මාගේ අභිප්‍රාය හා කැමැත්ත වන බැවින් ද,

එම කාර්යයෙහිලා පාලනය කිරීම සඳහා මින් ඉදිරියට අනුල්ලංඝනීය වශයෙන් පිළිපැදිය යුතු වූ, ව්‍යවස්ථා හා රෙගුලාසි දැන් මව්සිත් මෙසේ සම්පාදනය කොට, නියම කොට සංස්ථාපනය කරනු ලැබේ.



පළමුව :

සංඥා නාමය සහ හැඳින්වීම - මෙම පදක්කම "75 වන නිදහස් සංවත්සර සමරු පදක්කම" යන නාමයෙන් හැඳින්විය යුතු යයි නියම කරනු ලැබේ.

දෙවනුව :

විස්තරය - වටකුරු කඩදාර හැඩයට ක්‍රිස්ටෝ නිකල් ලෝහයෙන් නිමකළ යුතු මෙම පදක්කමෙහි අභිමුඛ පැත්තේ මැද උන්නත කැටයමින් ශ්‍රී ලංකා යුද්ධ හමුදාව නියෝජනය කෙරෙන තුඩු ඉහළට ඇතිව එකිනෙකට හරස් කරන ලද අසිපත් දෙකක් මතුපිට, ශ්‍රී ලංකා නාවික හමුදාව නියෝජනය කෙරෙන නැංගුරමක් ඒ වටා දම්වැලක් එහි ඇති තත්ත්වයෙන් උන්නතව දක්වා ඒ මතුපිට ශ්‍රී ලංකා ගුවන් හමුදාව නියෝජනය කෙරෙන හිස වමට හරවාගත් පියාසර කරන රාජාලියෙකු ද, එයට ඉහළින් පිහිටා ඇති ශ්‍රී ලංකා ජනරජයේ රාජ්‍ය ලාංඡනය සහිතව උන්නත කැටයමින් නිර්මාණය කර ඇති ලාංඡනය මගින් ශ්‍රී ලංකාද්වීපය සුරක්ෂිත කිරීමෙහිලා යුද්ධ, නාවික සහ ගුවන් හමුදා කටයුතු කරන බව නිරූපණය කරනු ලබයි. 75 වන වසරක ස්වාධිපත්‍යය සංකේතවත් කිරීම සඳහා පදක්කමේ මධ්‍යයේ 75 ඉලක්කම ද නිරූපණය විය යුතු අතර, පදක්කමේ ප්‍රතිමුඛ පැත්තේ ශ්‍රී ලංකා ජනරජයේ රාජ්‍ය ලාංඡනය ද එයට පහතින් සිංහල, දෙමළ හා ඉංග්‍රීසි භාෂා තුළින් "75 වන නිදහස් සැමරුම" යන්න සහ රාජ්‍ය ලාංඡනයට ඉහළින් 1948 - 2023 ලෙස උන්නතව නිරූපණය කර තිබිය යුතුය.

තුන්වනුව :

පිත්තපටිය - පිත්ත පටියේ දිග සෙන්ටි මීටර 5 ක් ද පළල සෙන්ටි මීටර 3 ක් ද වන අතර, එහි මධ්‍යයේ පළල මිලි මීටර 2 කින් යුත් කොළ, තැඹිලි සහ රතු වර්ණයන්ගෙන් යුතු තීරු තුනකින් ද ඊට දෙපසින් මිලි මීටර 1.0 කින් යුතු කහ තීරු දෙකකින් ද දෙකෙලවරින් මධ්‍යය දෙසට විහිදෙන මිලි මීටර 1.5 කින් යුත් නිල්, ලා නිල් සහ තැඹිලි වර්ණයන්ගෙන් යුතු තීරු තුනකින්ද, තැඹිලි සහ කහ වර්ණයට මැදින් මිලි මීටර 6.5 කින් යුතු දියමන්ති සුදු වර්ණයෙන් යුතු තීරු දෙකකින්ද සමන්විත වේ. මෙම පිත්ත පටියේ නිල්, ලා නිල් සහ තැඹිලි වර්ණයන්ගෙන් ත්‍රිවිධ හමුදාව නිරූපණය කරන අතර, දියමන්ති සුදු වර්ණයෙන් 75 වන නිදහස් සංවත්සරය ද, කහ පැහැති තීරුව මගින් මෙන්තා, කරුණා, මුදිතා, උපේක්ෂා යන සතර බ්‍රහ්ම විහරණ පෙන්නුම් කෙරේ. තවද මෙම පිත්ත පටියේ රතු, තැඹිලි සහ කොළ වර්ණයන්ගෙන් සිංහල, දෙමළ, මුස්ලිම් ජන වර්ග නිරූපණය කරනු ලබන අතර, මෙකී වර්ණයන්ගෙන් සමන්විත පිත්ත පටියකින් අවලම්බනය වන සේ මෙම පදක්කම පපුවේ වම් පස පැළඳිය යුතු යැයි නියම කරනු ලැබේ.

සිව්වනුව :

සුදුසුකම් - වර්ෂ දෙදහස් විසිතුනක් වූ පෙබරවාරි මස පළමු වැනි දින වන විට ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද්ධ හමුදා, නාවික හමුදා සහ ගුවන් හමුදා නිත්‍ය හෝ ස්වේච්ඡා බල හමුදාවන්ට අයත් සක්‍රීය සේවයේ යෙදී සිටියා වූද (මූලික පුහුණු පාඨමාලාවන්ට සහභාගී වී සිටින අයවලුන් සහ හමුදා සක්‍රීය සේවයට කැඳවා ඇති ජාතික ශිෂ්‍යභට බලකායේ නිලධාරීන්ද ඇතුළුව) මෙහි මින්මතු සම්පාදනය කොට දැක්වෙන රෙගුලාසිවල විග්‍රහ වන නියමයන් හා කොන්දේසි අනුව මෙම ප්‍රදානය ලැබීමට යෝග්‍යයැයි යුද්ධ හමුදාධිපති, නාවික හමුදාධිපති සහ ගුවන් හමුදාධිපති විසින් නිර්දේශ කරනු ලබන්නා වූ ද සියලුම පුද්ගලයින්ට මෙම පදක්කම ප්‍රදානය කළ යුතු යයි නියම කරනු ලැබේ.

පස්වනුව :

ලියාපදිංචි කිරීම - මෙම පදක්කම ප්‍රදානය කරනු ලබන සියලුම අයගේ නම්, අදාළ සේවා නියෝගවල ප්‍රසිද්ධ කළ යුතු යයිද, අදාළ සේවාධිපතින්ගේ විධානය යටතේ එම නම් ඇතුළත් නාමලේඛනයක් පවත්වාගෙන යා යුතු යයි ද නියම කරනු ලැබේ.

සයවනුව :

පැළඳීමේ අනුපිළිවෙළ - ප්‍රසාදිත පළඳනා හා පදක්කම් පැළඳීමේ අනුපිළිවෙළ පෙන්නුම් කෙරෙන නිල ලේඛනයෙහි සුවිශේෂී ජයග්‍රහණ/දිනයන් සැමරීම වස් හිමිගන්නා ඇති 50 වන නිදහස් සංවත්සර සමරු පදක්කමට ඉක්බිතිව, 75 වන නිදහස් සංවත්සර සමරු පදක්කම පැළඳිය යුතු යයි නියම කරනු ලැබේ.

සත්වනුව :

කුඩා අනුරූප - පදක්කම්ලාභීන් ඇතැම් අවස්ථාවන්හි දී පළඳින්නා වූ ද කුඩා ප්‍රමාණයේ පදක්කම් යනුවෙන් හැඳින්වෙන්නා වූ ද කුඩා ප්‍රමාණයේ පළඳනාවේ ප්‍රමාණය, දළ වශයෙන් ප්‍රදානය ප්‍රමාණයෙන් අර්ධයක් තරම් විය යුතු අතර, එම කුඩා අනුරූපයේ මුද්‍රා තැබූ ආදර්ශයක් යුද්ධ, නාවික සහ ගුවන් හමුදා මූලස්ථානවල තැන්පත් කර තැබිය යුතු යයි නියම කරනු ලැබේ.

අටවනුව :

අහිමි කිරීම හා පෙරළා හිමිකර දීම - මෙහි මින්මතු පනවනු ලබන රෙගුලාසි යටතේ යම් කිසි පුද්ගලයෙකු වෙත ප්‍රදානය කර ඇති පදක්කමක් අවලංගු කොට නිෂ්ප්‍රභා කිරීමේ බලය සහ අහිමි කෙරෙන ප්‍රදානයක් පෙරළා හිමිකර දීමේ බලය ජනාධිපති වශයෙන් මා සතුවන බව නියම කරනු ලැබේ. තවද එපරිද්දෙන් ප්‍රදානයක් අවලංගු කෙරෙන නොහොත් පෙරළා හිමිකර දෙන සෑම අවස්ථාවකදීම ඒ බව අදාළ සේවා නියෝගවල පළකළ යුත්තේය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ රාජ්‍ය මුද්‍රාව යටතේ දෙදහස් විසිතුනේ පෙබරවාරි මස පළමු වැනි දින ජනාධිපති කාර්යාලයේදී නිකුත් කරන ලදී.

ගරු ජනාධිපතිතුමාගේ අණ පරිදි,

ඊ. එම්. එස්. බී. ඒකනායක,
ජනාධිපති ලේකම්.

75 වන නිදහස් සංවත්සර සමරු පදක්කම

ජනාධිපති බලපත්‍රයේ දක්වා ඇති විධිවිධානවලට විස්තර වශයෙන් 75 වන නිදහස් සංවත්සර සමරු පදක්කම පිරිනැමීම, අහිමි කිරීම, පෙරළා හිමිකර දීම සහ ඒ හා සම්බන්ධ වෙනත් කරුණු වලට අදාළව, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගරු ජනාධිපතිතුමා විසින් පනවන ලද රෙගුලාසි.

ගරු ජනාධිපතිතුමාගේ අණ පරිදි,

ඊ. එම්. එස්. බී. ඒකනායක,
ජනාධිපති ලේකම්.

2023 පෙබරවාරි මස 01 වැනි දින,
කොළඹ - 01,
ජනාධිපති කාර්යාලයේ දී ය.

75 වන නිදහස් සංවත්සර සමරු පදක්කම පිළිබඳ රෙගුලාසි

1. දෙදහස් විසිතුනක් වූ පෙබරවාරි මස පළමු වන දින වන විට සක්‍රීය සේවයේ යෙදී සිටියා වූ ද, (මූලික පුහුණු පාඨමාලාවන්ට සහභාගී වී සිටින අයවලුන් සහ හමුදා සක්‍රීය සේවයට කැඳවා ඇති ජාතික ශිෂ්‍යභට බලකායේ නිලධාරීන්ද ඇතුළුව) ප්‍රදානය ලැබීමට යෝග්‍යයැයි යුද්ධ හමුදාධිපති, නාවික හමුදාධිපති සහ ගුවන් හමුදාධිපති විසින් නිර්දේශ කරනු ලැබූ ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද්ධ හමුදා, නාවික හමුදා සහ ගුවන් හමුදා නිත්‍ය හෝ ස්වේච්ඡා බල හමුදාවට අයත් සියලුම නිලයන් මෙම පළදනාව ලැබීමට සුදුස්සෝ වෙති.

2. පහත සඳහන් අය පදක්කම් ලැබීමට සුදුස්සෝ නොවෙති.

(අ) 2023 පෙබරවාරි මස 01 වැනි දින වන විට නිවාඩු නොමැතිව සේවයට නොපැමිණි අය හෝ සේවයෙන් පලා ගිය අය.

(ආ) 2023 පෙබරවාරි මස 01 වැනි දින වන විට මත්දෝත්සාහි වූ ද, තමන් විසින්ම තමන්ට තුවාල සිදු කර ගනු ලැබුවා වූ ද සහ හිතාමතා රාජකාරීන් මග හරිනු ලැබුවා වූ ද අය.

3. මරණයෙන් පසුව ද මෙම ප්‍රදානය ප්‍රදානලාභියාගේ ළඟම නැයාට හෝ එම ළඟම නැයා විසින් නම් කරනු ලබන තැනැත්තෙකුට හෝ පිරිනැමිය හැකිවේ.

4. සෑම නිර්දේශයක් සමඟ නිර්දේශිත පුද්ගලයාගේ අංකය, නිලය හා සම්පූර්ණ නම ද ඉදිරිපත් කළ යුතුය.

5. මෙම පදක්කම පිරිනමනු ලැබූ අයවළුන්ගේ නම් අදාළ සේවා නියෝගවල පළ කළ යුතු අතර, එසේ පළදනා ලැබූ සියලු දෙනාගේම නාමලේඛන අදාළ සේවාධිපතින්ගේ විධානය යටතේ පවත්වාගෙන යා යුතුය.

6. පදක්කම පිරිනමනු ලැබ සිටියදී යුද්ධ, නාවික සහ ගුවන් හමුදාවෙන් අපකීර්ති සහගතව සේවයෙන් පහකරනු ලබන, නින්දිත ලෙස සේවයෙන් මුදාහරිනු ලබන, ඉවත් කරනු ලබන, අධිකාරියෙන් ඉල්ලා අස්වීමට හෝ විශ්‍රාම ගැනීමට නියම කරනු ලබන සෑම හමුදා පුද්ගලයකුටම ගරු ජනාධිපතිතුමා විසින් වෙනත් අයුරක නියෝගයක් නොකරන තාක් එම පළඳනාව අහිමි වී යන්නේය.

7. යම් පුද්ගලයෙක් මෙම පදක්කම පිරිනමනු ලැබ සිටියදී, රාජද්‍රෝහී කම, රාජ්‍ය හේදය, කැරළි ගැසීම, බිය සුළුකම, අස්වාභාවික අන්දමේ නින්දනීය හැසිරීම වැනි වරදකට වරදකරු වූයේ නම් හෝ විෂමාචාරය නිසා සේවයෙන් පහකරනු ලැබුවේ නම් හෝ යුද්ධ හමුදාවේ, නාවික හමුදාවේ සහ ගුවන් හමුදාවේ නීතියට යටත්ව සිටියදී සිවිල් බලධාරීන් විසින් වරදකරුවෙක් කරනු ලැබුවේ නම් එවිට එම පුද්ගලයාට ගරු ජනාධිපතිතුමා විසින් වෙනත් අන්දමේ නියෝගයක් නොකරන තාක් එම පදක්කම අහිමි වී යන්නේය.

8. යම් තැනැත්තෙකුට අහිමි වී ගිය පදක්කමක් ස්වකීය අභිමතය පරිදි පෙරළා හිමිකර දීමට ගරු ජනාධිපතිතුමාට හැකිය.

9. අහිමි කිරීමක් හෝ පෙරළා හිමිකර දීමක් සිදුවන සෑම අවස්ථාවකදීම ඒ පිළිබඳ නිවේදනයක් අදාළ සේවා නියෝගවල පළකළ යුතුය.

10. යම් නිලධාරියෙක්, සෙබලෙක්, නාවික හටයෙක් හෝ ගුවන් හටයෙක් තමා අතින් නැතිවූ පදක්කම වෙනුවට වෙනත් එකක් ලබා ගැනීමට අදහස් කරන්නේ නම් එම නිලධාරියා, සෙබලා, නාවික හටයා හෝ ගුවන් හටයා විසින් එම පදක්කම නැතිවූ අන්දම ගැන ප්‍රකාශයක් සිය අණදෙන නිලධාරියා/උසස් නිලධාරියා වෙත ඉදිරිපත් කළ යුතුය. ඉන්පසුව එම ප්‍රකාශය යථා මාර්ගයෙන් ගරු ජනාධිපතිතුමන් වෙත ඉදිරිපත් කළ යුත්තේය. නැතිවීම සම්බන්ධයෙන් දක්වා ඇති කරුණු සතුටුදායක බව පිළිගනු ලැබුවහොත් එවිට නැතිවූ එම පදක්කම වෙනුවට වෙනත් පදක්කමක් නියමිත මුදලක් ගෙවා ලබාගත හැකිය.

11. මෙම නියෝගවල -

(අ) “සේවා” යන්නෙන්

- ශ්‍රී ලංකා යුද්ධ හමුදාව
ශ්‍රී ලංකා නාවික හමුදාව
ශ්‍රී ලංකා ගුවන් හමුදාව

(ආ) “සේවාධිපති” යන්නෙන්


- යුද්ධ හමුදාධිපති
නාවික හමුදාධිපති
ගුවන් හමුදාධිපති

(ඇ) යුද්ධ හමුදාව යන්නෙන්
නාවික හමුදාව යන්නෙන්
ගුවන් හමුදාව යන්නෙන්

- ශ්‍රී ලංකා යුද්ධ හමුදාව
ශ්‍රී ලංකා නාවික හමුදාව
ශ්‍රී ලංකා ගුවන් හමුදාව

අදහස් කෙරෙන බව සැලකිය යුත්තේය.

75 වන නිදහස් සංවත්සර සමරු පදක්කම



EOG 02 - 0267